

قربانی کے پائے ایک ماہ بعد کھانے سے متعلق حدیث پاک کی وضاحت



دارالافتاء اہلسنت
Darul Ifta Ahle Sunnat

تاریخ: 25-06-2025

ریفرنس نمبر: FAM-798

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک حدیث پاک ہے کہ حضرت بی بی عائشہ صدیقہ رضی اللہ عنہا نے قربانی کے گوشت کے بارے میں پوچھنے پر بتایا: ہم قربانی کے پائے رکھ لیا کرتے تھے، پھر ایک ماہ بعد رسول اللہ صلی اللہ علیہ والہ وسلم ان کو تناول فرماتے یعنی کھاتے۔ اس کی وضاحت ارشاد فرمائیں۔

بسم اللہ الرحمن الرحیم

الجواب بعون الملک الوہاب اللہم ہدایۃ الحق والصواب

سوال میں بیان کردہ حدیث پاک مختلف کتب حدیث میں موجود ہے، بعض روایات میں دس دن بعد، بعض میں پندرہ دن بعد اور بعض میں ایک مہینے بعد پائے کھانے کا ذکر ملتا ہے۔ حدیث پاک کا پس منظر یہ ہے کہ حضرت عابس بن ربیعہ رضی اللہ عنہ نے ام المؤمنین حضرت عائشہ صدیقہ رضی اللہ عنہا سے سوال کیا کہ کیا حضور صلی اللہ علیہ وسلم نے قربانی کے گوشت کو تین دن سے زیادہ کھانے سے منع فرمایا ہے؟ تو حضرت عائشہ رضی اللہ عنہا نے اس کے جواب میں ارشاد فرمایا کہ نبی پاک صلی اللہ علیہ وسلم نے تین دن سے زیادہ قربانی کے گوشت کو رکھنے اور کھانے سے پہلے منع فرمایا تھا، مگر بعد میں اس کی اجازت عطا فرمادی۔ پھر حضرت عائشہ رضی اللہ عنہا نے اس کے جائز ہونے پر بطور دلیل اپنا عمل مبارک بیان کیا کہ ہم قربانی کے جانور کے پائے کو سنبھال کر رکھ لیتے تھے اور پھر نبی کریم صلی اللہ علیہ وسلم اُسے ایک

مہینے بعد کھاتے تھے۔

جامع ترمذی کی حدیث مبارک ہے: ”عن عابس بن ربیعہ، قال: قلت لأم المؤمنین: أکان رسول اللہ صلی اللہ علیہ وسلم ینہی عن لحوم الأضاحی؟ قالت: «لا، ولكن قل من کان یضحی من الناس فأحب أن یطعم من لم یکن یضحی، ولقد کنا نرفع الکراع فنأکلہ بعد عشرة أيام»“ ترجمہ: حضرت عابس بن ربیعہ رضی اللہ عنہ سے روایت ہے، انہوں نے فرمایا: میں نے اُم المؤمنین (حضرت عائشہ رضی اللہ عنہا) سے پوچھا: کیا رسول اللہ صلی اللہ علیہ وسلم قربانی کے گوشت سے منع فرمایا کرتے تھے؟ انہوں نے فرمایا: نہیں، لیکن اس وقت لوگوں میں قربانی کرنے والے کم ہوتے تھے، تو آپ صلی اللہ علیہ وسلم چاہتے تھے کہ جو قربانی کرتے ہیں، وہ ان لوگوں کو کھلائیں جو قربانی نہیں کرتے اور ہم پائے کو سنبھال کر رکھتے اور دس دن بعد اسے کھاتے تھے۔

(جامع ترمذی، جلد 4، صفحہ 95، رقم الحدیث 1511، مطبوعہ مصر)

صحیح بخاری شریف، سنن ابن ماجہ، مسند احمد اور دیگر کتب حدیث میں ہے: واللفظ للاول: ”عن عبد الرحمن بن عابس، عن أبيه، قال: قلت لعائشة: أنهى النبي صلى الله عليه وسلم أن تؤكل لحوم الأضاحي فوق ثلاث؟ قالت: «ما فعله إلا في عام جاع الناس فيه، فأراد أن يطعم الغني الفقير، وإن كنا نرفع الكراع، فنأكله بعد خمس عشرة» قيل: ما اضطركم إليه؟ فضحكت، قالت: «ما شبع آل محمد صلى الله عليه وسلم من خبز برءاءدوم ثلاثة أيام حتى لحق بالله»“ ترجمہ: حضرت عبد الرحمن بن عابس اپنے والد سے روایت کرتے ہیں، انہوں نے کہا: میں نے حضرت عائشہ رضی اللہ عنہا سے پوچھا: کیا نبی کریم صلی اللہ علیہ وسلم نے قربانی کے گوشت کو تین دن سے زیادہ کھانے سے منع فرمایا تھا؟ انہوں نے فرمایا: آپ صلی اللہ علیہ وسلم نے ایسا صرف اُس سال کیا جب لوگ بھوکے تھے، تو آپ صلی اللہ علیہ وسلم نے چاہا کہ مال دار لوگ فقیروں کو کھلائیں، اور بے شک ہم پائے کو سنبھال کر رکھتے اور پندرہ دن کے بعد اُسے کھاتے تھے۔ پوچھا گیا: آپ کو ایسا کرنے پر کس چیز نے مجبور کیا؟ تو حضرت عائشہ رضی اللہ عنہا مسکرا دیں اور فرمایا: آل محمد صلی اللہ علیہ وسلم تین دن تک بھی سالن میں ترکی گئی گیہوں کی روٹی پیٹ بھر

کر نہیں کھا سکے، یہاں تک کہ آپ صلی اللہ علیہ وسلم کا وصال ہو گیا۔

(صحیح البخاری، جلد 7، صفحہ 76، رقم الحدیث 5423، دارطوق النجاة)

سنن نسائی کی حدیث پاک ہے: ”عن عبد الرحمن بن عابس، عن أبيه قال: سألت عائشة عن لحوم الأضاحي؟ قالت: «كنا نخبأ الكراع لرسول الله صلى الله عليه وسلم شهرا ثم يأكله»“ ترجمہ: حضرت عبد الرحمن بن عابس نے اپنے والد سے روایت کیا، وہ فرماتے ہیں: میں نے حضرت عائشہ رضی اللہ عنہا سے قربانی کے گوشت کے بارے میں پوچھا، تو انہوں نے فرمایا: ہم رسول اللہ صلی اللہ علیہ وسلم کے لیے پائے ایک مہینہ تک محفوظ رکھتے، پھر آپ صلی اللہ علیہ وسلم اُسے تناول فرماتے۔

(سنن نسائی، جلد 7، صفحہ 235، رقم الحدیث 4433، مطبوعہ حلب)

فتح الباری شرح صحیح البخاری میں ہے: ”وإن كنا لنرفع الكراع الخ فإن فيه بيان جواز ادخار اللحم وأكل القديد وثبت أن سبب ذلك قلة اللحم عندهم بحيث إنهم لم يكونوا يشبعون من خبز البر ثلاثة أيام متوالية“ ترجمہ: اور ہم پائے کو اٹھا کر رکھتے تھے (الخ)، تو اس میں گوشت کو ذخیرہ کرنے اور خشک گوشت کھانے کے جواز کا بیان ہے، اور یہ بات ثابت ہے کہ اس کا سبب تو وہ ان کے پاس گوشت کی کمی ہونا ہے، اس طرح کہ انہوں نے مسلسل تین دن گیہوں کی روٹی سے سیر ہو کر نہیں کھایا۔

(فتح الباری، جلد 9، صفحہ 553، دارالمعرفة، بیروت)

شرح صحیح البخاری لابن بطال میں ہے: ”فيه: أن القديد كان من طعام النبي عليه السلام وسلف الأمة، وأما قول عائشة: (ما فعله إلا في عام جاع الناس) تريد نهيه أن يأكلوا من لحوم نسكهم فوق ثلاث من أجل الدافة التي كان بها الجهد فأطلق لهم عليه السلام بعد زوال الجهد الأكل من الضحايا ما شاءوا، ولذلك قالت: (إن كنا لنرفع الكراع بعد خمس عشرة)“ ترجمہ: اس حدیث میں ہے کہ خشک گوشت نبی صلی اللہ علیہ وسلم اور امت کے سلف صالحین کے کھانوں میں سے تھا، اور بہر حال حضرت عائشہ رضی اللہ عنہا کا فرمان کہ آپ صلی اللہ علیہ وسلم نے ایسا صرف اس سال کیا جب لوگ بھوکے تھے، تو حضور صلی اللہ علیہ وسلم نے قربانی کے گوشت کو تین دن سے زیادہ کھانے سے منع کرنے کا ارادہ

ایک بڑی جماعت کی وجہ سے کیا تھا جن پر تنگی تھی، پھر جب یہ تنگی دور ہو گئی، تو نبی صلی اللہ علیہ وسلم نے لوگوں کو اجازت دے دی کہ قربانی کے گوشت سے جتنا چاہیں کھائیں، اور اسی وجہ سے حضرت عائشہ رضی اللہ عنہا نے فرمایا کہ ہم پائے کو پندرہ دن بعد تک سنبھال رکھتے تھے۔

(شرح صحیح البخاری لابن بطلال، جلد 9، صفحہ 497، مطبوعہ ریاض)

واللہ اعلم عزوجل ورسوله اعلم صلی اللہ تعالیٰ علیہ وآلہ وسلم



کتبہ

مفتی محمد قاسم عطاری

28 ذی الحجۃ الحرام 1446ھ / 25 جون 2025ء